

بحث و نظر

حرام، مُردار اور ناپاک جانوروں سے استفادہ کی شرعی حدود
حافظ مبشر حسین لاہوری

قرآن مجید کے مطالعہ سے معلوم ہوتا ہے کہ خالق کائنات نے روئے زمین کی تمام اشیاء انسان کے فائدہ کی خاطر پیدا فرمائی ہیں، قطع نظر اس سے کہ وہ جان دار ہوں یا بے جان۔ جیسا کہ ارشاد باری تعالیٰ ہے:

هُوَ الَّذِي خَلَقَ لَكُمْ مَّا فِي الْأَرْضِ
جَمِيعًا (البقرہ: ۲۹)

وہی تو ہے جس نے تمہارے لیے زمین کی
ساری چیزیں پیدا کیں

البتہ ان اشیاء سے استفادہ کی بعض حدود و قیود بھی خالق کائنات نے اپنی نازل کردہ شریعت میں طے کر دی ہیں جن سے تجاوز ایک مسلمان کے لیے کسی طور پر جائز نہیں۔ اس مضمون میں حیوانات سے استفادہ کی شرعی حدود و قیود سے بحث کی گئی ہے اور جن مسائل میں اہل علم کا اختلاف ہے ان میں اس رائے کو ترجیح دینے کی کوشش کی گئی ہے جو اقرب الی الصواب معلوم ہوتی ہے۔

فقہاء نے حلال و حرام کے سلسلہ میں یہ اصول بیان کیا ہے:

الأصل فی الاشیاء الاباحۃ ۱۔ تمام اشیاء میں اصل حالت 'اباحت' ہے۔

اس قاعدہ کی تائید مذکورہ بالا آیت اور درج ذیل احادیث سے ہوتی ہے:

(۱) حضرت سلمان فارسیؓ سے مروی ہے کہ اللہ کے رسول ﷺ نے فرمایا:

الحلال ما احل اللہ فی کتابہ
والحرام ما حرم اللہ فی کتابہ
وما سکت عنہ فهو مما عفی عنہ ۲۔

حلال وہ ہے جسے اللہ تعالیٰ نے اپنی کتاب میں حلال قرار دیا ہے اور حرام وہ ہے جسے اللہ تعالیٰ نے اپنی کتاب میں حرام قرار دیا ہے اور جن چیزوں سے اللہ تعالیٰ نے خاموشی اختیار کی ہے ان کا شمار ان میں ہے جنہیں معاف (یعنی جائز) کیا گیا ہے۔

(۲) یہ روایت مسند بزار اور مستدرک حاکم میں بھی مرفوعاً مروی ہے اور اس میں ان الفاظ کا اضافہ ہے:

وما سکت عنه فهو عفو فاقبلوا
من اللہ عافیة فان اللہ لم یکن
ینسی شیئاً ۳
اور جن چیزوں سے اللہ تعالیٰ نے خاموشی کا اظہار کیا ہے وہ معاف ہیں لہذا اللہ کی عافیت کو قبول کرو۔ بلاشبہ اللہ تعالیٰ کسی چیز کو بھولا نہیں ہے۔

(۳) حضرت ابو ثعلبہؓ سے مروی ہے کہ اللہ کے رسول ﷺ نے فرمایا:

ان اللہ فرض الفرائض فلا
تضیعوها وحدّ حدوداً
فلا تعدوها وسکت عن اشیاء
رحمة لکم غیر نسیان فلا تبحثوا
عنها ۴
اللہ نے کچھ فرائض لازم کئے ہیں انہیں ضائع نہ کرو، اور کچھ حدود مقرر کی ہیں ان کی خلاف ورزی نہ کرو اور بعض چیزوں سے خاموشی اختیار کی ہے ایسا کسی بھول چوک کی وجہ سے نہیں بلکہ تم پر رحم کرتے ہوئے کیا ہے۔ لہذا ان چیزوں کی کرید نہ کرو۔

واضح رہے کہ مذکور بالا قاعدے کا تعلق معاملات سے ہے عبادات سے نہیں۔ معاملات کے حوالے سے ایک اور قاعدہ فقہاء نے یہ بیان کیا ہے:

الاصل فی کل الاشیاء الطہارة
اس قاعدہ کے بارے میں امام صنعائی فرماتے ہیں:

والحق ان الاصل فی الأعیان
الطہارة ۵
درست بات یہی ہے کہ اشیاء میں اصل طہارت ہی ہے۔

امام ابن تیمیہؒ نے اس قاعدے کا تذکرہ ان الفاظ میں کیا ہے:

الاصل فی الأعیان الطہارة فلا یجوز
تنجیس شیء ولا تحریمہ الا بدلیل ۶
اشیاء میں اصل چیز طہارت ہے لہذا کسی چیز کو نجس اور حرام قرار دینے کے لیے دلیل مطلوب ہے۔

اس وقت موضوع بحث حیوانات ہیں اس لیے ان قواعد کے پیش نظر بلا تذہب یہ بات کہی جاسکتی ہے کہ تمام حیوانات (چرند، پرند وغیرہ) بنیادی طور پر پاک اور حلال

حرام، مردار اور ناپاک جانوروں سے استفادہ

ہیں۔ البتہ جن حیوانات کو قرآن وحدیث میں حرام قرار دے دیا گیا، وہ حرام اور جنہیں ناپاک قرار دے دیا گیا، وہ ناپاک ہیں اور جن کی حرمت بیان نہیں کی گئی وہ مذکورہ بالا اصول کی رو سے حلال ہیں اور جن کی ناپاک کی کاذکر نہیں کیا گیا ہے وہ پاک ہیں۔ اس لحاظ سے حیوانات کی درج ذیل تین قسمیں بنتی ہیں:

(۱) پاک اور ماکول اللحم حیوانات

(۲) پاک اور غیر ماکول اللحم حیوانات

(۳) ناپاک اور غیر ماکول اللحم حیوانات

اب ذیل میں ان تینوں قسموں کی تفصیل درج کی جاتی ہے:

پہلی قسم: پاک اور ماکول اللحم حیوانات

پاک اور ماکول اللحم (یعنی حلال) حیوانات سے مراد وہ تمام حیوانات ہیں جنہیں قرآن وسنت میں حرام یا ناپاک قرار نہیں دیا گیا۔ قطع نظر اس سے کہ یہ تمام عہد نبویؐ میں کھائے جاتے تھے یا نہیں۔ اس میں کون کون سے حیوانات شامل ہیں، ان کا احاطہ نہیں کیا جاسکتا، باقی رہا ان میں سے حرام اور ناپاک حیوانات کا استثناء، تو ان کا احاطہ قرآن وسنت کے دلائل کی رو سے کیا جاسکتا ہے (جیسا کہ آئندہ سطور میں 'دوسری قسم' کے تحت ان کی نشان دہی کے اصول بیان کیے گئے ہیں)

حلال اور پاک جانوروں میں عام طور پر بکرا، مینڈھا، گائے، بھینس، اونٹ، ہرن، مرغی، کبوتر وغیرہ (خواہ نر ہوں یا مادہ) معروف ہیں۔ ان کے علاوہ بھی وہ تمام حیوانات ان میں شامل ہیں جنہیں قرآن وسنت یا اجماع امت کی رو سے حرام یا ناپاک قرار نہیں دیا گیا۔

حلال اور پاک جانوروں سے استفادہ کی دو صورتیں ہیں: ایک صورت تو یہ ہے کہ انہیں بطور غذا کھایا جائے اور دوسری یہ ہے کہ ان کے وہ اجزاء جنہیں کھایا نہیں جاتا ان سے دیگر مقاصد کی تکمیل کے لیے فائدہ اٹھایا جائے۔

جہاں تک انہیں بطور غذا کھانے کا مسئلہ ہے، اس کے لیے ضروری ہے کہ انہیں اللہ کے لیے، اللہ ہی کا نام لے کر (یعنی بسم اللہ، اللہ اکبر پڑھ کر) ذبح کیا جائے، جیسا کہ ارشاد باری تعالیٰ ہے:

وَلَا تَأْكُلُوا مِمَّا لَمْ يُذَكِّرْ اسْمُ اللَّهِ
جس جانور پر اللہ کا نام نہ لیا جائے اسے
عَلَيْهِ فَإِنَّهُ لَفَاسِقٌ. (الانعام: ۱۲۱) نہ کھاؤ، ایسا کرنا فسق ہے۔

اسی طرح حلال جانوروں کو شکار کرتے وقت ضروری ہے کہ تکبیر پڑھ کر گولی چلائی جائے اور اس گولی سے جانور کا خون بہہ نکلے۔

اگر بالفرض ان میں سے کوئی جانور ذبح ہونے سے پہلے طبعی یا حادثاتی طور پر مر جائے تو پھر اس کا کھانا کسی طرح بھی حلال نہیں، کیونکہ قرآن مجید میں ہے:

إِنَّمَا حُرِّمَ عَلَيْكُمُ الْمَيِّتَةُ وَالْدَّمُ
اس میں کوئی شک نہیں کہ تم پر مردار، خون
وَلَحْمُ الْخِنْزِيرِ (البقرة: ۱۷۳) اور خنزیر کا گوشت حرام کیا گیا ہے۔

لہذا مردار کو کھانا یا اس کا گوشت، چربی اور ہڈی وغیرہ کسی کھانے والی چیز میں ملانا بھی حرام ہے۔ البتہ مردار کے حوالے سے یہ بات یاد رہے کہ دو طرح کے مردار نبی اکرم ﷺ نے اس قرآنی حکم سے مستثنیٰ قرار دیے ہیں: ایک مچھلی اور دوسری مڈی۔ جیسا کہ حضرت عبداللہ بن عمرؓ سے مروی ہے کہ اللہ کے رسولؐ نے فرمایا:

أَحَلَّتْ لَنَا مَيْتَانِ وَدَمَانِ فَمَا
ہمارے لئے دو مردار اور دو خون حلال کئے
الْمَيْتَانِ فَالْحَوْتَ وَالْجَرَادَ وَمَا
گئے ہیں۔ مردار تو مچھلی اور مڈی ہیں، جب
الدَّمَانِ فَالْكَبِدَ وَالطَّحَالِ بِي
کہ دو خون یہ ہیں: ایک وہ جو جگر کے ساتھ
ہوتا ہے اور دوسرا وہ جو تکی میں ہوتا ہے۔

حلال جانور کے ذبح کر لینے کے بعد اس کا کھانا حلال ہو جاتا ہے، تاہم اس سلسلہ میں درج ذیل باتیں قابل لحاظ ہیں:

(۱) جانور کو ذبح کرتے وقت اس کی شریانوں سے جو خون بہتا ہے (اسے قرآن میں دُم مسفوح کہا گیا) یہ حرام ہے۔ اسے انسانوں کی کھانے پینے کی اشیاء میں استعمال

حرام، مردار اور ناپاک جانوروں سے استفادہ

کرنا قرآن مجید کی مذکورہ بالا آیات کی رو سے حرام ہے۔ تاہم دو طرح کے خون اس سے مستثنیٰ ہیں، جیسا کہ مذکورہ بالا ابن عمرؓ کی حدیث میں اس کی وضاحت ہے۔

(۲) حیوانات کے گوشت وغیرہ سے ملحق گندگی کو صاف کرنا ضروری ہے، خواہ وہ معدہ اور انتڑیوں میں ہو، یا پیشاب کی شکل میں مثانہ میں۔ اسی طرح جگر سے ملحق زہر جو 'پتا' کی شکل میں ہوتا ہے اس کا ازالہ بھی ضروری ہے۔ گندگی کو تو بحیثیت گندگی صاف کرنا ضروری ہے، جب کہ پتہ کا مواد مضر صحت ہونے کی وجہ سے زائل کرنا ضروری ہے۔

(۳) حیوانات کے بال، اُون اور پر وغیرہ چوں کہ غذا اور خوراک نہیں، اس لیے انہیں کھانا جائز نہیں۔ علاوہ ازیں ان کے مضر صحت ہونے کی وجہ سے بھی انہیں جائز قرار نہیں دیا جاسکتا۔

(۴) جانوروں کے چمڑے اور انتڑیوں وغیرہ کو عام طور پر کھایا نہیں جاتا، لیکن اگر کوئی شخص کسی وجہ سے حلال ذبیحہ کے چمڑے اور انتڑیوں کو کھانا چاہے، یا کھانے پینے کی کسی چیز میں استعمال کرنا چاہے تو وہ انہیں صاف کر کے اپنے استعمال میں لاسکتا ہے، بشرطے کہ کسی کو دھوکا دینا مقصود نہ ہو، کیونکہ انہیں بہر حال حرام قرار نہیں دیا گیا۔

(۵) جانوروں کے جنسی اعضا بھی پاک اور حلال ہونے کی وجہ سے کھائے جاسکتے ہیں، کیوں کہ ان کے ناپاک اور حرام ہونے کی کوئی دلیل موجود نہیں۔

(۶) مادہ جانور ذبح کرنے کے بعد اس کے جسم سے انڈیا یا بچہ نکل آئے تو انڈہ کھالینے میں تو فقہاء کا اتفاق ہے، لیکن بچہ کھانے میں اختلاف ہے، جب کہ وہ مرچکا ہو، لیکن اگر ذبیحہ کا بچہ زندہ ہو تو پھر اسے کھانے کے لیے ذبح کرنا ضروری ہے اور اس میں کسی کو اختلاف نہیں۔ ۸۔

دوسری صورت:

باقی رہی دوسری صورت، یعنی پاک اور حلال حیوانات سے انسانی خوراک کے علاوہ استفادہ کی دیگر شکلیں، تو اس کی مزید دو صورتیں ہیں:

(۱) ایک تو یہ کہ جانور کو شرعی طریقہ سے ذبح کیا گیا ہو، (۲) اور دوسری یہ کہ ذبح نہ کیا گیا ہو۔

(۱) ذبح کر لینے کی صورت میں اس کے جملہ اعضا و اجزاء سے استفادہ جائز ہو جاتا ہے، ماسوا خون اور گندگی کے، جیسا کہ گذشتہ تفصیلات سے واضح ہے۔

(۲) ذبح نہ کرنے کی صورت میں پھر دو حالتیں ہیں:

(الف) ایک تو یہ کہ جانور زندہ ہو اور (ب) دوسری یہ کہ جانور مر چکا ہو۔

جانور کے زندہ ہونے کی صورت میں اس کے بال، پر اور اون وغیرہ کو کاٹ کر اس سے استفادہ کیا جاسکتا ہے، کیونکہ اس کی ممانعت کی کوئی دلیل نہیں ہے۔ بلکہ اگر غور کیا جائے تو قرآن مجید کی درج ذیل آیت سے اس کے جواز کی تائید ہوتی ہے:

وَمِنْ أَصْوَابِهَا وَأَوْبَارُهَا وَأَشْعَارُهَا
اور ان (حیوانات) کے اون، روؤں اور بالوں سے
بھی اس (اللہ) نے بہت سے سامان اور ایک
اَثَاثًا وَمَتَاعًا إِلَىٰ حِينٍ (النحل: ۸۰)
وقت مقررہ تک کے لیے فائدہ کی چیزیں بنائیں۔

ایک حدیث میں وارد ہے ”ما قطع من البهيمة وهي حيّة فهي ميتة“، لیکن اس کا اطلاق اون اور بالوں پر نہیں ہوتا، بلکہ اس کا اطلاق جانوروں کے ان اعضا پر ہوتا ہے جن کے کاٹنے سے وہ تکلیف محسوس کرتے ہیں۔ مثلاً جانور کے کوہان، ران، کان، دم وغیرہ۔ بال اور اون کاٹنے سے چونکہ جانور تکلیف محسوس نہیں کرتے، اس لیے یہ چیزیں اس سے مستثنیٰ سمجھی جائیں گی۔ اس کی مزید تائید اس سے بھی ہوتی ہے کہ دور جاہلیت میں لوگ چربی حاصل کرنے کے لیے زندہ دنبہ کی چمکتی کاٹ لیتے، مگر آپ ﷺ نے اس سے منع فرمادیا۔ ۹

واضح رہے کہ جمہور فقہاء کا اس بارے میں یہی موقف ہے کہ مأكول اللحم مردار کے بال اور اون پاک اور قابل اشفاق ہیں۔ لیکن ان کے بال، پر اور اون کے علاوہ کسی اور عضو جزو کو کاٹنا جائز نہیں، خواہ اسے کھانے کے لیے کاٹا جائے، یا کسی اور فائدہ کے پیش نظر ایسا کیا جائے۔ حضرت ابو وائدؓ سے مروی ہے کہ اللہ کے رسول ﷺ نے فرمایا: ما قطع من البهيمة وهي حيّة فهي ميتة۔ زندہ چوپائے میں سے جو حصہ کاٹ کر الگ کیا جائے وہ مردار (کے حکم میں) ہے۔

حرام، مردار اور ناپاک جانوروں سے استفادہ

باقی رہی دوسری صورت کہ اگر جانور مر چکا ہو تو پھر اس کے اعضا و اجزاء سے استفادے کی کیا حدود ہیں؟ اس کی تفصیل درج ذیل ہے:

مردار جانوروں کے اعضا کا بطور غذا استعمال حرام ہے:

مردار کا کھانا اللہ تعالیٰ نے حرام قرار دیا ہے، اس لیے اس کے گوشت، چربی اور ہڈیوں کو بطور خوراک استعمال کرنا بھی حرام ہے۔ اگر کسی مردار کے اعضا کسی کھانے والی چیز میں شامل کئے گئے ہوں تو اس چیز کا کھانا بھی حرام ہوگا، خواہ مردار کے اعضا کی آمیزش کم ہو یا زیادہ۔ اس پر چوں کہ تمام مکاتب فکر کا اتفاق ہے اس لیے اس کی مزید تفصیلات کی ضرورت نہیں محسوس ہوتی۔

مردار جانوروں کے اعضا سے استفادے کی دیگر صورتیں؟

مردار جانوروں کے چمڑے (کھال) بال، اُون اور دیگر اعضا سے کھانے کے علاوہ دیگر فوائد اٹھائے جاسکتے ہیں یا نہیں؟ اس میں فقہاء کا اختلاف ہے،

مردار جانور کے چمڑے سے استفادہ؟

مَا كَوْلَ اللَّحْمِ مَرْدَارَ كَيْ جَمْرَے كَے بَارَے مِیں حَنْفِی، شَافِعِی، ظَاہِرِی اور بَعْض دیگر فقہاء کا موقف یہ ہے کہ دباغت سے پہلے انہیں ناپاک ہونے کی وجہ سے استعمال میں نہیں لایا جاسکتا، لیکن دباغت کے بعد یہ پاک اور قابل استعمال ہیں۔ مالکیوں کے نزدیک مردار کا چمڑہ دباغت سے پاک نہیں ہوتا، البتہ ایسا چمڑہ خشک کاموں کے لیے استعمال میں لایا جاسکتا ہے۔ حنابلہ کی ایک رائے تو وہی ہے جو مالکیوں کی ہے، جب کہ دوسری رائے دیگر فقہاء کے موافق ہے۔ ۱۲

رانج موقف:

اس مسئلہ میں رانج موقف یہی ہے کہ دباغت کے بعد مَا كَوْلَ اللَّحْمِ جانوروں کے چمڑوں سے استفادہ جائز ہے اور اس کے چند دلائل درج ذیل ہیں:

(۱) حضرت ابن عباسؓ سے روایت ہے کہ نبی اکرم ﷺ کی زوجہ حضرت میمونہؓ کو کسی

نے بکری عنایت کی اور وہ مرگئی تو نبی اکرم ﷺ نے فرمایا:

هَلَّا انتفعتم بجلدها انما حرام تم نے اس کے چمڑے سے فائدہ کیوں نہ اٹھایا؟

اکلھا۔ ۱۳ مردار کا صرف کھانا حرام ہے (انتفاع حرام نہیں)

(۲) اسی طرح ایک اور روایت میں ہے کہ اللہ کے رسول ﷺ کے پاس سے کچھ قریشی لوگ ایک مردہ بکری کو لے کر گدھے کی طرح گھسیٹ کر لے جا رہے تھے۔ آپ نے انہیں دیکھ کر فرمایا: لو اخذتم اہا بیہا؟ ”اس کا چمڑہ اتار لیتے۔“ لوگوں نے کہا: یہ تو مر چکی ہے۔ آپ نے فرمایا: يطهرها الماء والقرظ ۱۴ (پانی اور بیری کے پتے (دباغت کے ذریعے) اسے پاک کر دیں گے۔) ۱۴

مردار جانوروں کے بال، پر اور اُون کے بارے میں جمہور فقہائے کرام (یعنی حنفیہ، مالکہ اور حنابلہ) کی رائے یہ ہے کہ یہ اشیاء پاک اور قابل انتفاع ہیں۔ علاوہ ازیں حسن بصری، ابن سیرین، سعید بن مسیب، ابراہیم نخعی، لیث بن سعد، اوزاعی اور ابن منذر رحمہم اللہ وغیرہ کی بھی یہی رائے ہے۔ جب کہ شوافع کے نزدیک یہ چیزیں نجس اور ناقابل انتفاع ہیں۔ امام احمد سے بھی ایک روایت یہی ہے، لیکن وہ مرجوح اور غیر مشہور ہے۔ ۱۵۔
راجح موقف:

اس مسئلہ میں جمہور فقہائے کرام کی رائے ہی راجح ہے، جب کہ شوافع وغیرہ کی رائے میں وزن نہیں محسوس ہوتا، کیوں کہ جب مذکورہ بالا صحیح احادیث میں ما کول اللحم جانوروں کے چمڑہ سے استفادہ کو جائز قرار دیا گیا تو پھر ان کے بال، پر اور اُون وغیرہ سے استفادہ بدرجہ اولیٰ جائز ہونا چاہیے کیوں کہ یہ چیزیں تبعاً اس کے چمڑے ہی میں شامل ہوتی ہیں۔ امام ابن تیمیہؒ کی بھی یہی رائے ہے۔ اسے انہوں نے جمہور فقہائے کرام کا موقف قرار دیا ہے۔ ۱۶۔

مردار جانور کے دیگر اعضاء (ہڈی، سینگ وغیرہ) سے استفادہ؟:

ما کول اللحم مردار کی ہڈی، سینگ وغیرہ کے بارے میں شافعی، حنبلی اور مالکی فقہاء کی رائے یہ ہے کہ یہ اشیاء نجس اور ناقابل انتفاع ہیں، جب کہ حنفیہ کے نزدیک یہ

حرام، مردار اور ناپاک جانوروں سے استفادہ

پاک اور قابل انتفاع ہیں۔ امام احمد سے بھی ایک روایت اسی کے مطابق منقول ہے۔
امام ابن تیمیہؒ نے اسے رائج قول کہا ہے۔
رائج موقف:

جس طرح مردار کا چمڑہ، بال، اون وغیرہ سے استفادہ جائز ہے اسی طرح اس کی چربی، ہڈی اور دیگر اعضا سے استفادہ بھی جائز ہے، کیوں کہ اول تو ان کے انتفاع کی ممانعت کی کوئی دلیل نہیں، دوم یہ کہ حضرت عبداللہ بن عباسؓ والی گزشتہ روایت سے بھی صاف معلوم ہوتا ہے کہ مردار کو کھانا حرام ہے، اس سے انتفاع و استفادہ کی دیگر شکلیں حرام نہیں ہیں۔ تیسری بات یہ کہ صحابہ کرامؓ اور تابعین عظامؓ کے دور میں مردار جانوروں کی ہڈیوں اور دانتوں وغیرہ کو استعمال میں لایا جاتا تھا۔ مثلاً حضرت ثوبانؓ روایت کرتے ہیں کہ خود رسول اللہ ﷺ نے ان سے فرمایا کہ فاطمہؓ کے لیے (جانوروں کی) آنتوں سے بنا ہوا ایک ہار اور ہاتھی کے دانتوں سے بنے ہوئے دو کنگن خرید لاؤ۔ ۱۸

اب ظاہر ہے، ہاتھی کو ذبح کر کے کھایا تو جاتا نہیں تھا، اس لیے لامحالہ اس کے مرنے کے بعد ہی اس کے دانتوں کو استعمال میں لایا جاتا ہوگا اور اس بات کو آں حضرت ﷺ نے بھی معیوب خیال نہ کیا۔ امام بخاری فرماتے ہیں:

”وقال الزهري في عظام الموتى
نحو الفيل وغيره، ادرکت ناسا
من سلف العلماء يمتشطون بها
ويدهنون فيها لا يرون به بأسا
وقال ابن سيرين: ولا بأس
بتجارة العاج“ ۱۹

امام زہری فرماتے ہیں کہ ائمہ سلف میں سے بہت سے علما کو میں نے دیکھا ہے کہ وہ ہاتھی وغیرہ (یعنی غیر ماکول اللحم) کے مردار کی ہڈیوں کو روغن دان اور کنگھیوں کے لیے استعمال کرتے اور اس میں کوئی حرج نہیں سمجھتے تھے۔ ابن سیرین کہتے ہیں ہاتھی دانت کی تجارت میں کوئی حرج نہیں ہے۔

مردار جانور کی چربی سے استفادہ؟:

ماکول اللحم مردار کی چربی سے استفادہ کے بارے میں حنفی، شافعی اور حنبلی

(یعنی جمہور) فقہاء کی رائے یہ ہے کہ اس سے استفادہ جائز نہیں۔ اس کی دلیل ان کے نزدیک یہ ہے کہ نبی اکرم ﷺ نے فرمایا:

اللہ اور اس کے رسولؐ نے شراب، مردار، خنزیر اور بتوں کی خرید و فروخت کو حرام قرار دیا ہے۔
کہا گیا: اے اللہ کے رسولؐ! مردار کی چربی کے بارے میں آپؐ کی کیا رائے ہے؟
کیوں کہ اس کو لوگ کشتیوں پر ملتے ہیں، چیزوں پر لگاتے ہیں اور (چراغ میں جلا کر) ان سے روشنی حاصل کرتے ہیں؟ آپؐ نے فرمایا: نہیں یہ حرام ہے۔ پھر اسی وقت آپؐ نے یہ بھی فرمایا کہ اللہ تعالیٰ یہود کو تباہ و برباد کرے، جب اللہ تعالیٰ نے ان پر چربی کو حرام کیا تو انہوں نے اسے پگھلا کر بیچ دیا اور اس کی قیمت کھائی۔

ان اللہ ورسوله حرم بيع الخمر والميتة والخنزير والأصنام فقيل يا رسول الله أرايت شحوم الميتة فانه يطلى بها السفن ويدهن بها الجلود ويستصبح بها الناس فقال لا هو حرام ثم قال رسول الله عند ذلك: فاتل الله اليهود ان الله لما حرم شحومهما جملوه ثم باعوه فأكلوا ثمنه. ۲۰

جمہور فقہاء نے اس حدیث کے ظاہری مفہوم کے پیش نظر یہ بات کہی ہے کہ لوگوں نے آں حضرت ﷺ سے مردار کی چربی کے استعمال کی اجازت طلب کی، مگر آپؐ نے انہیں اجازت نہ دی، بلکہ اس پر سرزنش فرمائی، لہذا معلوم ہوا کہ مردار کی چربی سے کسی طرح کا بھی انتفاع جائز نہیں۔ جمہور کے برعکس کئی ایک فقہاء اس بات کے قائل ہیں کہ ما کول اللحم مردار کی چربی سے انتفاع حرام نہیں، بلکہ جائز ہے اور مذکورہ بالا روایت کے بارے میں وہ یہ وضاحت کرتے ہیں کہ یہاں مردار کی چربی کے انتفاع کی ممانعت نہیں، بلکہ اس کی خرید و فروخت کی ممانعت ہے۔ اگر کوئی شخص خرید و فروخت کے بجائے اسے ذاتی استعمال میں لے آئے تو اس میں کوئی قباحت نہیں۔

اس مسئلہ میں اہل حدیث مکتب فکر میں بھی سخت اختلاف رائے موجود ہے۔ نومبر ۱۹۴۶ء میں حافظ عبد اللہ روپڑیؒ نے اپنے اخبار ”تنظیم اہل حدیث“ (لاہور) میں ایک سائل کے جواب میں ما کول اللحم مردار کی چربی سے انتفاع کو جائز قرار دیا۔ پھر ان

حرام، مردار اور ناپاک جانوروں سے استفادہ

کے بعد ستمبر ۱۹۷۰ء میں ہفت روزہ 'الاعتصام' (لاہور) میں حافظ محمد گوندلوی کی تائید سے مولانا ابوالبرکات کا فتویٰ شائع ہوا کہ ہر طرح کی حرام چربی سے انتفاع جائز ہے، بشرطے کہ دیگر اشیاء کے ملانے سے اس کی اصل حالت بدل جائے۔ اس پر دو علماء اہل حدیث مولانا گلزار احمد (فیصل آباد) اور جناب صابر صاحب (لاہور) نے تنقید کی جو ۲۵ ستمبر ۱۹۷۰ء کے 'الاعتصام' (لاہور) ہی میں شائع ہوئی۔ اسی طرح حافظ محمد لکھوی کے پڑ پڑتے مولانا محی الدین لکھوی نے بھی حافظ محمد گوندلوی کے فتویٰ پر نقد کیا جو اکتوبر ۱۹۷۰ء میں 'الاعتصام' (لاہور) ہی میں دو قسطوں میں شائع ہوا۔ ان اختلافی تحریروں کے بعد حافظ محمد گوندلوی ہی کے فرمان سے مولانا ابوالبرکات صاحب نے جوابی تحریر لکھی جو اعتصام ہی میں دسمبر ۱۹۷۰ء کو شائع ہوئی اور اس میں وہی موقف دلائل سے واضح کیا گیا جو پہلے فتویٰ کی شکل میں ظاہر کیا گیا تھا۔

رانج موقف

اس مسئلہ میں جمہور فقہاء کے برعکس ہمیں دیگر فقہاء کی رائے ہی قوی اور اقرب الی الصواب معلوم ہوتی ہے اور اس کی وجہ درج ذیل ہیں:

(۱) مذکورہ بالا روایت میں جس چیز کی ممانعت کی گئی ہے وہ مردار کی چربی سے انتفاع کی ممانعت نہیں، بلکہ اس کی خرید و فروخت کی ممانعت ہے، کیوں کہ اسی حدیث میں حُرْمُ بَيْعِ..... کے لفظ اس کی طرف اشارہ کرتے ہیں۔

(۲) اس کی مزید تائید مسند احمد کی درج ذیل حدیث سے بھی ہوتی ہے:

اللہ تعالیٰ نے شراب، مردار، خنزیر اور بتوں کی خرید و فروخت کو حرام قرار دیا ہے۔ کہا گیا: اے اللہ کے رسول! مردار کی چربی کے کاروبار کے بارے میں آپ کی کیا رائے ہے؟ کیوں کہ اس کو لوگ کشتیوں پر ملتے ہیں، چمڑوں پر لگاتے ہیں اور (چراغ میں جلا کر) ان سے روشنی حاصل کرتے ہیں؟

ان اللہ حرم بیع الخنازیر و بیع المیتة و بیع الخمر و بیع الأصنام، قال رجل: یا رسول اللہ فماتری فی بیع شحوم المیتة فانها تدھن بها السفن والجلود ویستصبح بها....." ۲۱

اس سے بھی یہی معلوم ہوتا ہے کہ صحابہ کرامؓ کا سوال خرید و فروخت کے بارے میں تھا، نہ کہ ذاتی استعمال کے بارے میں۔

(۳) حافظ ابن حجرؒ مسند احمد کی اس روایت کو ذکر کرنے کے بعد فرماتے ہیں:

فظهر بهذه الرواية ان السؤال
وقع عن بيع الشحوم وهو يؤيد ما
استفسار مردار کی چربی کی خرید و فروخت کے
بارے میں تھا نہ کہ اس سے ذاتی انتفاع
کے بارے میں (لہذا یہ روایت بھی ہمارے
اختیار کردہ موقف کی تائید کرتی ہے۔

(۴) بعض لوگوں کا کہنا ہے کہ ”مذکورہ حدیث بخاری میں جس طرح یہودیوں کے حیلہ کی قباحت بیان کی گئی ہے اسی طرح یہ بھی ناجائز حیلہ ہے کہ مردار کی چربی کو بیچنے کے بجائے اس کے ذاتی انتفاع کو جائز قرار دے لیا جائے!“ حالانکہ اہل کتاب کے لیے ماکول اللحم ذبیحہ کی چربی کھانا یا اسے اپنے لیے استعمال کرنا دونوں چیزیں حرام تھیں اور ہمارے لیے ماکول اللحم ذبیحہ کی چربی کھانا حرام نہیں، البتہ ماکول اللحم مردار کی چربی کھانا حرام ہے۔ پھر یہاں یہ بات قابل غور ہے کہ اہل کتاب نے اس ذبیحہ کی چربی کو کھانے کے بجائے اسے بیچ کر قیمت کھانے کا حیلہ کیا، جو ان کے لیے مباح نہ تھا اس لیے ان کی اس حرکت پر وعید نازل ہوئی۔

(۵) بعض معروف اہل حدیث علماء مثلاً حافظ عبد اللہ روپریؒ وغیرہ کا بھی یہی موقف ہے۔

دوسری قسم: پاک اور غیر ماکول اللحم حیوانات

اس سے مراد وہ حیوانات ہیں جو ہیں تو پاک، مگر شریعت نے ان کا کھانا حرام قرار دے دیا ہے۔ باقی رہا ایسے حیوانات کے اعضاء و اجزاء سے استفادہ کی حدود کا مسئلہ تو اس کی تفصیل میں جانے سے پہلے یہ بات واضح رہنی چاہیے کہ قرآن مجید کی رو سے درج ذیل حیوانات حرام ہیں:

خنزیر، غیر اللہ کے نام کا ذبیحہ، مردار، خواہ طبعی موت مرا ہو یا گلا گھٹنے سے، یا ضرب لگنے سے، یا اونچی جگہ سے گرنے سے یا درندوں کے حملے سے۔ (المائدہ: ۳)

حدیث نبوی کے مطابق درج ذیل حیوان بھی حرام ہیں:

كل ذی نساب من السباع و كل
ذی مخلب من الطیر . ۲۴
درندوں میں سے ہر کچلی والا درندہ اور پرندوں
میں سے بچہ (یعنی ناخن سے شکار اور چیر
پھاڑ کرنے والا ہر پرندہ حرام ہے)۔

مذکورہ بالا حدیث کی رو سے شیر، چیتا، بھیریا اور اسی طرح کے دیگر درندے (کچلی والے جانور) حرام ہیں اور اس کے علاوہ بچے سے شکار کرنے کی وجہ سے چیل، باز، شکرہ وغیرہ حرام ہیں۔ بعض دوسری احادیث میں مینڈک ۲۵، گدھا اور خچر ۲۶ کو حرام قرار دیا گیا ہے۔ ضروری نہیں کہ جو جانور حرام ہو وہ ناپاک بھی ہو، مثلاً گدھا حرام تو ہے، مگر یہ ناپاک نہیں ہے، کیونکہ قرآن وحدیث میں کہیں اسے حرام قرار نہیں دیا گیا۔ علاوہ ازیں اگر یہ ناپاک ہوتا تو آں حضرت ﷺ اس پر سواری نہ فرماتے، یا پھر سواری کے بعد طہارت کا انتظام فرماتے، لیکن آپ نے کبھی ایسا نہیں کیا۔ اسی طرح بلی حرام ہے، مگر یہ ناپاک نہیں ہے، کیوں کہ اس کے بھی نجس ہونے کی کوئی دلیل نہیں، بلکہ بعض احادیث میں بلی کے پاک ہونے کی صراحت ہے، مثلاً حضرت عائشہؓ سے مروی ہے کہ اللہ کے رسول ﷺ نے بلی کے بارے میں فرمایا: 'انھا لیست بنجس' (یہ ناپاک نہیں ہے)۔ حضرت عائشہؓ سے اسی روایت میں یہ بات بھی منقول ہے کہ 'آں حضرت ﷺ بلی کے جھوٹے پانی سے وضو فرمایا کرتے تھے۔' اگر یہ ناپاک ہوتی تو پھر اس کے جھوٹے سے وضو درست نہ ہوتا! پاک اور غیر مأکول اللحم (یعنی حرام) جانوروں سے استفادہ کی جائز اور ناجائز صورتیں:

مذکورہ اصول وضوابط کو مد نظر رکھتے ہوئے پاک اور غیر مأکول اللحم (یعنی حرام) جانوروں سے استفادہ کی جائز اور ناجائز صورتوں کا ذکر کیا جاتا ہے۔

(۱) مذکورہ نوعیت کے جانوروں کے بال، پر اور اون کاٹ کر ان سے استفادہ جائز ہے، خواہ جانور زندہ ہو یا مردہ، کیوں کہ پاک جانوروں کی یہ اشیاء بھی پاک ہیں اور ان سے استفادے کی کوئی حرمت بھی قرآن وسنت اور اجماع امت سے ثابت نہیں، بلکہ جمہور فقہاء تو نجس حیوانات کے بال وغیرہ کو بھی پاک اور قابل انتفاع قرار دیتے ہیں،

بشرطے کہ انہیں کاٹ کر الگ کیا گیا ہو، اکھیڑ کر نہیں۔ امام ابن تیمیہؒ کا بھی اس سلسلہ میں وہی موقف ہے جو جمہور فقہاء کا ہے۔ ۲۸۔

(۲) مذکورہ قسم کے حیوانات کے چمڑے (کھال) سے استفادہ کیا جاسکتا ہے یا نہیں، اس میں فقہاء کا اختلاف ہے؟ بعض فقہاء نے کہا ہے کہ صرف ماکول اللحم جانوروں کے چمڑے دباغت کے بعد قابل استفادہ ہوتے ہیں، غیر ماکول اللحم کے نہیں۔ امام نووی کے بقول یہ موقف امام اوزاعی، عبداللہ بن مبارک، ابو ثور اور اسحاق بن راہویہ رحمہم اللہ کا ہے۔ ۲۹۔ اس کے برعکس مذاہب اربعہ اور فقہ ظاہری کے علماء و فقہاء غیر ماکول اللحم جانوروں کے بارے میں یہ رائے رکھتے ہیں کہ ان کے چمڑے بھی دباغت کے بعد قابل انتفاع ہیں۔ البتہ کتے، خنزیر اور درندوں کے چمڑوں سے انتفاع کے حوالے سے ان میں بھی اختلاف رائے وجود ہے۔ حرام مگر پاک (یعنی غیر ماکول اللحم) جانوروں میں سے درندوں کے علاوہ باقی جانوروں کے چمڑوں کے سلسلہ میں جو موقف ہمیں رائج معلوم ہوتا ہے اس کا ذکر کر دینا مناسب ہوگا:

درندوں کے علاوہ حرام جانوروں کے چمڑوں سے استفادہ؟

اس مسئلہ میں جمہور فقہاء کی رائے درست ہے، یعنی درندوں کے علاوہ دیگر پاک اور حرام جانوروں کے چمڑے دباغت کے بعد پاک ہو جاتے ہیں، لہذا ان سے اسی طرح استفادہ کیا جاسکتا ہے جس طرح دیگر پاک چیزوں سے کیا جاتا ہے اور اس کے دلائل درج ذیل ہیں:

(۱) ایک تو وہ تمام روایات جن میں عمومی طور پر یہ بات مذکور ہے کہ: ایما اھاب

دیغ فقد طھر ۳۰ (جس چمڑے کو بھی دباغت دے دی جائے وہ پاک ہو جاتا ہے)

(۲) عمومی قاعدہ (جیسا کہ شروع میں بیان ہوا) یہ ہے کہ تمام اشیاء پاک ہیں،

ماسوا ان کے جن کی نجاست کی صریح دلیل موجود ہو اور تمام پاک اشیاء سے استفادہ جائز

ہے، ماسوا ان کے جن کے استفادہ سے شریعت نے منع کر دیا ہو اور درندوں کے علاوہ

دیگر پاک اور غیر ماکول اللحم جانوروں کے چمڑوں سے استفادہ سے چونکہ منع نہیں

کیا گیا اس لیے ان سے استفادہ میں کوئی حرج نہیں۔

درندوں کے چمڑوں سے استفادہ؟

مذکورہ قسم سے تعلق رکھنے والے وہ تمام حیوانات جنہیں 'درندوں' میں شمار کیا جاتا ہے، ان کے چمڑوں سے استفادہ کے سلسلہ میں حنبلہ کا رائج موقف یہ ہے کہ درندوں کے چمڑوں سے انتفاع کسی صورت بھی جائز نہیں، یعنی نہ ان کا لباس بنانا جائز ہے نہ مصلیٰ اور نہ کوئی اور چیز۔ اس شافعی فقہاء کا بھی مشہور قول یہی ہے ۳۲۔ حنفیہ اور حنبلہ کا موقف یہ ہے کہ ہر طرح کے درندے کا چمڑہ دباغت کے بعد قابل انتفاع ہے، حتیٰ کہ اس سے مصلیٰ (جائے نماز) بھی بنایا جاسکتا ہے ۳۳۔ اسی طرح مالکیہ کے ہاں بھی ان سے انتفاع جائز ہے ۳۴ اور اصحاب ظواہر کا رجحان بھی اسی طرف ہے۔ ۳۵

نا جائز کہنے والوں کے دلائل:

جن فقہاء نے درندوں کے چمڑوں سے انتفاع کو ناجائز کہا ہے، ان کی دلیل وہ روایات ہیں جن میں درندوں کے چمڑوں سے فائدہ اٹھانے سے منع کیا گیا ہے۔ مثلاً:

(۱) حضرت مقدمؓ فرماتے ہیں کہ وہ حضرت معاویہؓ کے پاس گئے اور ان سے کہا: ”میں اللہ کا واسطہ دے کر آپ سے پوچھتا ہوں کہ اللہ کے رسول ﷺ نے درندوں کے چمڑے پہننے اور سواری کے لیے ان کی کاٹھیاں (زین) بنانے سے منع نہیں کیا؟ وہ کہنے لگے: ہاں کیا ہے۔“ ۳۶

(۲) ابوالمطیع اپنے والد سے روایت کرتے ہیں ”رسول اللہ ﷺ نے درندوں کے چمڑوں کے کچھوٹے (زین) بنانے سے منع فرمایا ہے“ ۳۷

(۳) حضرت ابو ہریرہؓ سے مروی ہے کہ نبی اکرم ﷺ نے فرمایا:

لا تصحب الملائكة رفقة فيها (رحمت کے) فرشتے اس قافلے کا ساتھ اختیار نہیں کرتے جس میں چیتے کے چمڑے (کے) جلد نمبر ۳۸

زین) استعمال کیے گئے ہوں۔

(۴) حضرت ابوریحانہؓ سے مروی ہے کہ ”اللہ کے رسول ﷺ نے دس چیزوں سے منع فرمایا ہے (ان میں ایک) چیتوں کے چمڑوں پر سواری بھی ہے۔“ ۳۹

جائز کہنے والوں کے دلائل:

جن فقہاء نے اس مسئلہ میں جواز کی رائے اختیار کی ہے وہ مذکورہ بالا روایات کے حوالہ سے یہ رائے رکھتے ہیں کہ

(۱) اول تو ان روایات کی اسناد میں کلام ہے۔

(۲) اگر یہ درست ثابت ہو جائیں تو بھی یہ ممانعت اس لیے ہے کہ اہل عرب درندوں کے چمڑے بغیر دباغت کے استعمال کر لیا کرتے تھے۔ اس لیے آپ کی مراد یہ تھی کہ بغیر دباغت کے ان کے چمڑے استعمال نہ کئے جائیں۔ اگر انہیں دباغت دے دی جائے تو یہ پاک ہو جاتے ہیں، اس لیے دباغت کے بعد ان سے انتفاع جائز ہے۔ ۴۰

(۳) ایک رائے یہ بھی ہے کہ دباغت کے باوجود ان کے بال وغیرہ پاک نہیں ہوتے، اس لیے ناپاکی کی موجودگی کی وجہ سے ان کے استعمال سے منع کیا گیا تھا۔ ۴۱

(۴) ایک رائے یہ بھی ہے کہ اہل عرب فخر و مباہات اور اظہار تکبر کے لیے درندوں کے چمڑے استعمال کرتے تھے جسے آپؐ نے پسند نہ فرمایا اور اگر فخر و مباہات کے علاوہ کسی اور مقصد کے لیے اسے استعمال کیا جائے تو پھر ان کا استعمال جائز ہے۔ ۴۲

راجح پہلو:

اس مسئلہ میں جو پہلو راجح معلوم ہوتا ہے وہ یہ ہے کہ درندوں کے چمڑوں کو اظہار فخر و مباہات کے لیے استعمال نہ کیا جائے اور فخر و مباہات کا اظہار عام طور پر چوں کہ ملبوسات وغیرہ کے ذریعے ہوتا ہے، اس لیے ایسا کرنے سے بطور خاص منع کر دیا گیا، لیکن اس کے علاوہ بھی جہاں جہاں فخر و مباہات کا شک اور خدشہ ہو وہاں اس کا استعمال ممنوع قرار پائے گا اور جہاں یہ شک نہیں ہوگا وہاں اس کا استعمال جائز ہوگا۔ واضح رہے کہ اس جواز کو مذکورہ بالا روایات کے مخالف نہیں قرار دیا جاسکتا، کیونکہ اول تو ان روایات میں بعض احتمالات ہیں، جن کا تذکرہ شافعی اور مالکی فقہاء کی کتابوں میں ملتا ہے اور دوم اس لیے بھی کہ حضرت معاویہؓ کے علاوہ بھی کئی ایک سلف صالحین نے ان کے جواز کا فتویٰ دیا ہے، جن میں حضرت جابرؓ، عروہ بن زبیرؓ، ابن سیرینؓ، حسن بصریؓ، امام شافعیؒ وغیرہ شامل ہیں۔ ۴۳

حرام، مردار اور ناپاک جانوروں سے استفادہ

امام ابن حزمؒ کے بقول حضرت عمر بن عبدالعزیزؒ بھی اسے جائز سمجھتے ہیں۔ ۴۴
ابن حزمؒ نے اس پر کوئی نقد نہیں کیا، حالاں کہ وہ سنت کے معاملہ میں بڑے سخت واقع
ہوئے ہیں اور حدیث کے ظاہری الفاظ سے عدول (خواہ وہ فی نفسہ درست ہی کیوں نہ
ہو) پر کسی کی رعایت نہیں کرتے!

حرام مگر پاک جانوروں کے دیگر اعضاء کا حکم؟

حرام مگر پاک جانوروں کے چمڑے، بال اور اُون وغیرہ کی تفصیلات پیچھے
گزری چکی ہے۔ باقی رہا ان کے دیگر اجزاء سے استفادہ تو وہ بھی جائز ہے، کیوں کہ اول تو
وہ پاک ہیں، دوم یہ کہ ان سے انتفاع کی کوئی ممانعت نہیں، سوم یہ کہ عہد نبویؐ میں بھی ان
کا استعمال رہا ہے، مثلاً حضرت ثوبانؓ سے مروی حدیث جو اوپر گزر چکی ہے۔ ۴۵

اور چہارم یہ کہ سلف صالحین کے ہاں بھی ان اشیاء کا استعمال رہا ہے، جیسا کہ
اس سے پہلے امام بخاریؒ کے حوالے سے زہریؒ کا قول گزر چکا ہے۔ ۴۶
حافظ ابن حجرؒ نے اسی سیاق میں لکھا ہے:

”ائمہ سلف ان جانوروں کی ہڈیوں کو استعمال کرتے تھے جو غیر مأکول اللحم

(یعنی حرام) ہیں۔“ ۴۷

تیسری قسم: حرام اور ناپاک حیوانات

یعنی ایسے جانور جن کا کھانا بھی حرام ہے اور جو بذات خود بھی ناپاک ہیں۔ ان
کا حکم یہ ہے کہ ناپاک ہونے کی وجہ سے ان سے کسی قسم کا استفادہ نہیں کیا جاسکتا ماسوا اس
کے کہ اضطرار (مجبوری) کی حالت ہو، یا پھر یہ کہ ان ناپاک جانوروں کی ناپاکی کی حالت
بدل جائے، اور ظاہر ہے کہ بدل جانے سے حکم بھی بدل جائے گا۔ حرام اور ناپاک
حیوانات کی اس قسم میں کون سے حیوانات شامل ہیں اور کون سے نہیں؟ اس کی تفصیلات
میں فقہاء کا اختلاف ہے:

مالکیوں کے نزدیک تمام حیوانات پاک ہیں، حتیٰ کہ کتا اور خنزیر بھی ان کے
ز نزدیک پاک ہے۔ ۴۸ ان کے علاوہ ظاہریوں کا رجحان بھی یہی معلوم ہوتا ہے، ۴۹ جب

کہ مذاہب ثلاثہ کے فقہاء کے نزدیک خنزیر نجس العین ہے۔ ۵۰ البتہ یہی فقہاء خنزیر کو نجس العین قرار دینے کے باوجود اس کے بالوں کو پاک اور قابل انتفاع قرار دیتے ہیں، بشرطے کہ انہیں جانور کے جسم سے کاٹ کر الگ کیا گیا ہو، اکھڑا نہ گیا ہو۔ اسی طرح شافعیہ اور حنابلہ کے ہاں کتابھی نجس العین ہے، تاہم اس کے بال پاک ہیں، بشرطے کہ کاٹ کر الگ کئے گئے ہوں۔ ۵۲ حنفیہ کے صرف کتے کا جوتھا، اور اس کا لعاب اور رطوبت (پیشاب وغیرہ) نجس کے حکم میں ہے، اس کا باقی وجود ناپاک نہیں ہے۔ ۵۳ حافظ ابن حجرؒ کے بقول امام بخاریؒ کا بھی یہی موقف ہے کہ کتاب پاک ہے، مگر خود ابن حجرؒ کو (شافعی المسلک ہونے کی وجہ سے) اس رائے سے اتفاق کرنے میں تردد ہے۔ ۵۴ امام ابن تیمیہؒ کے نزدیک کتاب پاک ہے، اسی طرح خنزیر کے بال بھی ان کی رائے میں پاک ہیں اور کتے اور خنزیر دونوں کے بالوں سے استفادہ بھی وہ جائز قرار دیتے ہیں۔ ۵۵

خنزیر کی نجاست و طہارت؟

اس سے پہلے فقہ کے اس اصول کا ذکر آچکا ہے کہ الاصل فی الاشیاء الطہارۃ (تمام اشیاء بنیادی طور پر پاک ہیں)۔ اس اصول کی روشنی میں مالکیوں نے کتے اور خنزیر کو پاک قرار دیا ہے، کیوں کہ ان کے بقول ان کے نجس العین ہونے کی شریعت میں کوئی دلیل موجود نہیں۔ خنزیر کے بارے میں جمہور فقہاء نے سورہ انعام کی آیت نمبر ۱۴۵ کی بنیاد پر نجاست کا حکم عائد کیا ہے، اس آیت میں خنزیر کے بارے میں لفظ 'رجس' استعمال ہوا ہے جو عام طور سے اس چیز پر بولا جاتا ہے جسے انسانی طبیعت ناپسند کرتی ہے، خواہ وہ کوئی بُری چیز ہو یا گندگی، مادی طور پر نجس ہو یا معنوی طور پر۔ بلکہ اگر کوئی چیز ناپاک تو نہ ہو، مگر حرام ہو تو اس پر بھی لفظ 'رجس' بولا جاتا ہے گویا اس کے معنی و مفہوم میں عموم پایا جاتا ہے، جب کہ 'رجس' کے مقابلہ میں لفظ 'نجس' ناپاک اور گندی اشیا ہی کے لئے خاص ہے، خواہ وہ عینی وحسی طور پر ناپاک ہوں، یا محض حکمی طور پر۔ ۵۶ خنزیر کو ناپاک کہنے والوں نے لفظ رجس ہی کی بنیاد پر اسے نجس العین قرار دیا ہے، جب کہ اسے پاک کہنے والوں کا موقف یہ ہے کہ لفظ 'رجس' سے کسی چیز کو نجس العین

حرام، مردار اور ناپاک جانوروں سے استفادہ

قرار نہیں دیا جاسکتا، تاوقتیکہ اس کا کوئی واضح قرینہ نہ مل جائے۔ اپنے اس موقف کی تائید میں وہ قرآن مجید کی یہ آیت پیش کرتے ہیں:

يَا أَيُّهَا الَّذِينَ آمَنُوا إِنَّمَا الْخَمْرُ
وَالْمَيْسِرُ وَالْأَنْصَابُ وَالْأَزْلَامُ
رِجْسٌ مِّنْ عَمَلِ الشَّيْطَانِ فَاجْتَنِبُوهُ
لَعَلَّكُمْ تَفْلَحُونَ. (المائدہ: ۹۰)

اے ایمان والو! بلاشبہ شراب، جو، بت
وغیرہ اور قرعہ کے تیر یہ سب گندے شیطانی
کام ہیں ان سے پرہیز کرو، امید ہے کہ
تمہیں فلاح نصیب ہوگی۔

اس آیت میں شراب، جوئے، آستانوں، بتوں اور فال کے تیروں کو 'رجس' کہا گیا ہے، حالانکہ ان سبھی اشیاء کو نجس العین نہیں کہا جاسکتا۔

مذکورہ صورت میں ہمیں مالکیوں کا موقف رائج معلوم ہوتا ہے، اس لیے کہ رجس کو نجس کے معنی کے ساتھ خاص کرنے کے لئے اضافی دلیل (قرینہ وغیرہ) مطلوب ہے، جو دست یاب نہیں۔ علاوہ ازیں اگر اس سے مراد نجس ہی لیا جائے تو بھی یہاں یہ شبہ موجود ہے کہ اس سے مراد نجاست عینہ ہے یا نجاست حکمیہ؟ اگر نجاست عینہ کہا جائے تو پھر شراب، بت، فال گیری کے تیر وغیرہ کو بھی نجس العین قرار دینا ہوگا۔ خمر کے علاوہ دیگر اشیاء کو تو نجس العین کوئی بھی نہیں کہتا، البتہ خمر کو فقہاء کی بڑی تعداد نجس العین کہتی ہے، جب کہ بعض دوسرے فقہاء اسے بھی نجس العین تسلیم نہیں کرتے۔ ۵۷

کتے کی نجاست و طہارت؟

کتے کے بارے میں شافعی اور حنبلی فقہانے نجس العین ہونے کا استدلال جس دلیل سے کیا ہے وہ صحیح بخاری کی یہ روایت ہے:

اذا شرب الكلب في اناء احدكم
فليغسله سبعا ۵۸

جب کسی کے برتن میں سے کتائی لے تو
اس برتن کو وہ سات مرتبہ دھوئے۔

مسلم کی روایت یہ الفاظ ہیں:

اذا ولغ الكلب في اناء احدكم
فليرقه ثم يغسله سبع مرار. ۵۹

جب تم میں سے کسی کے برتن میں کتا منہ ڈال
جائے تو وہ اس میں موجود چیز کو ضائع کر دے
اور اسے سات مرتبہ دھوئے۔

بعض روایات میں ہے کہ ”پہلی یا آخری مرتبہ مٹی سے صاف کرے۔“ ۶۰۔
 شافعی و حنبلی فقہاء نے ان احادیث کی بنیاد پر یہ بات کہی ہے کہ جس کتے کا
 جوٹھا ضائع کرنے اور برتن کو پاک کرنے کے لیے سات اور آٹھ مرتبہ دھونے کا حکم ہو،
 اس کے ناپاک ہونے میں کیا شک ہے؟ جب کہ ان کے برعکس مالکی و حنفی فقہاء نے کہا
 ہے کہ مذکورہ احادیث کی بنیاد پر کتے کا لعاب یا جس چیز کو وہ جوٹھا کر دے اسے ناپاک
 قرار دیا جاسکتا ہے، اس کا اپنا جسم اس دلیل کی بنیاد پر ناپاک قرار نہیں دیا جاسکتا۔ ہمیں
 بھی یہی رائے اقرب اور رائج معلوم ہوتی ہے۔ اس کی مزید تائید ان روایات سے ہوتی
 ہے جن میں ہے کہ ”اللہ کے رسول ﷺ کے دور میں کتے مسجد میں آتے جاتے اور
 پیشاب کر دیتے تھے، جب کہ لوگ اس پر پانی بھی نہیں بہاتے تھے۔“ ۶۱۔

اسی طرح جن روایات کے مطابق تین صورتوں میں کتار کھنے کی اجازت ہے،
 ان سے بھی اس کی تائید ہوتی ہے۔ باقی رہا کتے کے جوٹھے برتن کو دھونے اور اس میں
 موجود اشیاء کو ضائع کرنے کا حکم تو اس کی علت یہ ہے کہ اس کے لعاب میں زہریلے
 جراثیم ہوتے ہیں، جن کا ازالہ ضروری ہے اور ازالہ کی وہی صورت معتبر ہوگی جو حدیث
 میں بیان کر دی گئی ہے۔

حواشی و مراجع

۱۔ ندوی، علی احمد، القواعد الفقہیۃ دارالقلم، دمشق، طبع ۱۹۹۰ء، ص ۱۰۷، نیز دیکھیے: ابن تیمیہ،
 احمد بن عبدالحلیم، مجموع الفتاوی، مکتبۃ الملک فہد، سعودی عرب، طبع
 ۱۹۹۵ء، ج ۲۱ ص ۵۳۸۔ سیوطی، عبد الرحمن بن ابی بکر، الاشباہ والنظائر، دار الفکر،
 بیروت، طبع ۱۹۹۸ء، ص ۲۰۔

۲۔ ترمذی، محمد بن عیسیٰ، جامع الترمذی، کتاب اللباس، باب ماجاء من لبس الفراء،
 حدیث نمبر ۱۷۲۶، مکتبۃ دار السلام، ریاض، ۱۹۹۶ء۔ صحیح الترمذی للالبانی،
 حدیث نمبر ۱۳۱۰، نیز دیکھیے: ابن ماجہ، محمد بن یزید القزوی، سنن ابن ماجہ، کتاب
 الاطعمۃ، باب اکل الجبن و السمن، حدیث نمبر ۳۳۶۷، مکتبۃ دار السلام،

حرام، مردار اور ناپاک جانوروں سے استفادہ

ریاض، ۱۹۹۶ء۔ صحیح ابن ماجہ للالبانی حدیث نمبر ۳۳۶۶۔ یہی روایت حضرت عبداللہ بن عباسؓ سے موقوفاً بھی بسند صحیح مروی ہے دیکھئے: ابو داؤد، سلیمان بن اشعث البجستانی، سنن ابو داؤد، کتاب الاطعمة، باب ما لم ينكر تحريمه، حدیث نمبر ۲۸۰۰۔ مکتبہ دار السلام ریاض ۱۹۹۶ء، صحیح ابو داؤد للالبانی، حدیث نمبر ۳۲۲۵۔

۳۔ ابن حجر عسقلانی، احمد بن علی، فتح الباری بشرح صحیح بخاری، دار نشر الکتب الاسلامیہ، لاہور، بدون تاریخ، ج ۱۳ ص ۲۶۶

۴۔ فتح الباری: حوالہ سابق

۵۔ ضحالی، محمد بن اسماعیل، سبل السلام شرح بلوغ المرام، دار نشر الکتب الاسلامیہ، لاہور، بدون تاریخ، ج ۱ ص ۶۱، نیز دیکھئے: سید سابق، فقہ السنۃ دار الفکر، بیروت، طبع ۱۹۹۸ء، ج ۱ ص ۲۳۔ نواب قزوینی، صدیق بن حسن بن علی، 'الروضة الندية' دار الفکر، بیروت، ج ۱ ص ۱۱۸۔ شوکانی، محمد بن علی بن محمد، السیل الجرار، ج ۱ ص ۴۳۔ ابن تیمیہ، 'الفتاویٰ الکبریٰ' المکتب الاسلامی بیروت، ج ۱ ص ۴۵، نیز دیکھئے:

مجموع الفتاوی، ج ۲۱ ص ۵۳۷، ۵۳۸۔

۷۔ احمد بن حنبلؓ، 'مسند احمد' المکتب الاسلامی بیروت، ج ۲ ص ۹۷، نیز دیکھئے سنن ابن ماجہ، حدیث نمبر ۳۳۱۴، ۳۳۱۸، السنن الکبریٰ للبیہقی، ص ۲۵۳، سنن دار قطنی، ج ۳ ص ۲۷۱

۸۔ الموسوعة الفقهية، وزارة الاوقاف، کویت، مادہ 'ذبح، ميتة'۔

۹۔ سنن ترمذی، کتاب الصيد، باب ما جاء ما قطع من البهيمة فهو ميت، حدیث نمبر ۱۲۸۰، نیز دیکھئے: سنن ابو داؤد، کتاب الصيد، باب اذا قطع من الصيد قطعة، حدیث نمبر ۲۸۵۸

۱۰۔ ابن تیمیہ، الفتاویٰ الکبریٰ، ج ۱ ص ۴۵

۱۱۔ دیکھئے: حاشیہ نمبر ۹۔

۱۲۔ دیکھئے: الموسوعة الفقهية، مادة 'جلد' و 'ميتة'

۱۳۔ بخاری، محمد بن اسماعیل، صحیح بخاری، کتاب الزکاة، باب الصدقة علی

موالی ازواج النبی، حدیث نمبر ۱۴۹۳ مکتبہ دار السلام، ریاض، ۱۹۹۶ء۔

- ١٣- ابو داؤد، كتاب اللباس، باب في أهب الميتة، حديث نمبر ٣١٢٦
- ١٥- الموسوعة الفقهية مادة، 'ميتة'
- ١٦- ويكي: الفتاوى الكبرى ج ١، ص ٣٥
- ١٧- الفتاوى الكبرى، حواله سابق
- ١٨- سنن ابو داؤد، كتاب الترجل، باب في الانتفاع بالعاج، حديث نمبر ٣٢٠٤
- ١٩- صحيح بخارى، كتاب الوضوء: باب ما يقع من النجاسات في السمن والماء
- ٢٠- صحيح بخارى، كتاب البيوع، باب بيع الميتة والاصنام حديث نمبر ٢٢٣٦
- ٢١- فتح الباري ج ٣ ص ٢٢٥
- ٢٢- فتح الباري، حواله سابق
- ٢٣- محدث روبري، عبد الله، 'فتاوى اهل حديث، اداره احياء السنه، سرگودھا ١٩٩٣ء، ج ١ ص ٢٣٩
- ٢٤- مسلم، امام مسلم بن حجاج، صحيح مسلم، كتاب الصيد والذبائح، باب تحريم اكل كل ذي ناب من السباع وكل ذي مخلب من الطير، حديث نمبر: ٢٩٤٢
- ٢٥- مسند احمد، ج ٣ ص ٣٥٣
- ٢٦- صحيح بخارى، كتاب الذبائح والصيد، باب لحوم الحمر الانسية، حديث نمبر ٥٥٢٣
- ٢٧- سنن ابو داؤد، كتاب الطهارة، باب سؤر الهرة، حديث نمبر ٤٥
- ٢٨- الفتاوى الكبرى، ج ١ ص ٣٥
- ٢٩- نووي، يحيى بن شرف، شرح صحيح مسلم ج ٢، ص ٢٩٠، نیز دیکھیے جامع ترمذی، كتاب اللباس: بذيل باب ماجاء في جلود الميتة اذا دبغت
- ٣٠- جامع ترمذی، حواله سابق، حديث نمبر ١٤٢٨، نیز دیکھیے: مسند احمد، ج ١، ص ٢١٩
- ٣١- ابن قدامه، عبد الله بن احمد بن قدامه، المغني دار عالم الكتب، مكة بدون تاريخ ج ١، ص ٩٢
- ٣٢- نووي، يحيى بن شرف، المجموع شرح المذهب ج ١، ص ٢٢٨، ٢٣٩، بحواله الموسوعة الفقهية، مادة 'جلد' و 'ميتة'
- ٣٣- رد المحتار ج ٥، ص ٢٢٢، الفتاوى الهندية، ج ٥، ص ٣٣٣، بحواله الموسوعة الفقهية، حواله سابق
- ٣٤- شرح زرقاني، ج ١، ص ٣٢، بحواله الموسوعة الفقهية، حواله سابق

- ۶۳ حرام، مردار اور ناپاک جانوروں سے استفادہ
- ۳۵۔ المحلی لابن حزم، ج ۱ ص ۱۱۹ تا ۱۲۳، بحوالہ الموسوعة الفقهية، حوالہ سابق
- ۳۶۔ سنن ابو داؤد، کتاب اللباس، باب فی جلود النمر والسباع، حدیث نمبر ۴۱۳۲ نیز دیکھیے: مسند احمد، ج ۴، ص ۱۰۱
- ۳۷۔ مسند دارمی، حدیث نمبر: ۱۹۱۷
- ۳۸۔ سنن ابو داؤد، حوالہ سابق، حدیث نمبر: ۴۱۳۰
- ۳۹۔ سنن ابی داؤد، حوالہ سابق، حدیث نمبر ۴۰۴۹
- ۴۰۔ المجموع شرح المہذب، حوالہ سابق
- ۴۱۔ المجموع، حوالہ سابق
- ۴۲۔ المجموع، حوالہ سابق
- ۴۳۔ المغنی، ج ۱، ص ۹۳
- ۴۴۔ المحلی، ج ۱، ص ۱۲۲
- ۴۵۔ ابو داؤد، کتاب الترجل: باب ماجاء فی الانتفاع بالعاج، نیز دیکھیے: مسند احمد، ج ۵، ص ۲۷۵
- ۴۶۔ فتح الباری، ج ۱، ص ۳۴۲
- ۴۷۔ فتح الباری، ص ۳۴۳
- ۴۸۔ عقد الجواهر الثمينة، ج ۱، ص ۱۱، الشرح الصغير، ج ۱، ص ۴۳، بحوالہ الموسوعة الفقهية، مادة رجس، نجس، طهارة، حیوان۔
- ۴۹۔ المحلی، ج ۱، ص ۱۱۱
- ۵۰۔ دیکھیے: بدائع الصنائع، ج ۱، ص ۶۳، فتح القدیر، ج ۱، ص ۸۲ نہایة المحتاج، ج ۱، ص ۱۹، کشف القناع، ج ۱، ص ۱۸۱، بحوالہ الموسوعة الفقهية، حوالہ سابق
- ۵۱۔ حوالہ سابق
- ۵۲۔ الموسوعة الفقهية مادة شعر، کلب، خنزیر،۔ نیز دیکھیے: کتاب الام، ج ۱، ص ۸، المغنی، ج ۱، ص ۳۵۔ واضح رہے کہ حنابلہ کی عام رائے تو یہ ہے کہ کسی بھی جانور کے بال، چمڑے، پسینے اور لعاب وغیرہ کا وہی حکم ہوگا جو اس کے جوٹھے کا ہے۔ یعنی جس جانور کا جوٹھا پاک ہے اس کی مذکورہ اشیاء بھی پاک ہیں اور جس کا جوٹھا حرام ہے اس کی مذکورہ

اشیاء بھی ناپاک ہیں۔ (المغنی: ج ۱، ص ۷۳) اس بنیاد پر حنابلہ کے نزدیک خنزیر کے بال بھی ناپاک ہونے چاہئیں، مگر امام احمد بن حنبلؒ سے اس بارے میں دو طرح کی آراء مذکور ہیں۔ ایک تو خنزیر کے بال استعمال کرنے کی کراہت اور دوسری یہ کہ (موزوں، مشکیزوں وغیرہ کی) سلائی کے لیے خنزیر کے بال استعمال کیے جاسکتے ہیں۔ ابن قدامہؒ یہ آراء لکھنے کے بعد فرماتے ہیں: ”اگر کسی چیز کی ان کے ساتھ سلائی کی جائے یا تر بالوں کو سلائی کے لیے استعمال کیا جائے تو پھر وہ چیز نجس ہو جائے گی اور اسے پاک کرنے کے لیے دھونا ضروری ہے۔ لیکن ابن عقیل کے بقول امام احمدؒ سے یہ بات بھی منقول ہے کہ تر حالت میں بھی اسے دھونا ضروری نہیں۔“ (المغنی: ج ۱، ص ۱۰۹) اس کے بعد ابن قدامہؒ فرماتے ہیں: ”فالظاہر ان احمد انما عنی لا بأس بالخز فاما الطهارة فلا بد منها والله اعلم“ ”یعنی امام احمد کی مراد یہی ہے کہ سلائی کے لیے خنزیر کے بال سے استفادہ جائز ہے لیکن ان بالوں کو طہارت دینا پھر بھی ضروری ہے۔“ (ایضاً)

۵۳۔ حوالہ سابق۔ نیز دیکھیے: ابن عابدین، ج ۱، ص ۲۰۴

۵۴۔ فتح الباری، ج ۱، ص ۲۷۴

۵۵۔ امام ابن تیمیہؒ کے تفصیلی فتویٰ کے لیے دیکھئے: مجموع الفتاویٰ، ج ۲، ص ۶۱۶

۵۶۔ دیکھیے: کتب لغات میں مادہ ر ج س، نجس۔

۵۷۔ قرطبی، محمد بن احمد الانصاری، تفسیر قرطبی، مکتبۃ الغزالی، دمشق ج ۶، ص ۸۸ نیز دیکھیے:

”الروضة الندية، نواب صدیق حسن ج ۱، ص ۱۲۰، ۱۲۱ اتمام المنة للالبانی، ص: ۵۴، ۵۵

۵۸۔ صحیح بخاری، کتاب الوضوء، باب اذا شرب الکلب فی اناء احدکم

فلیغسله سبعا، حدیث نمبر ۱۷۲

۵۹۔ صحیح مسلم، کتاب الطهارة، باب حکم ولوغ الکلب، حدیث نمبر ۲۷۹

۶۰۔ صحیح مسلم، حوالہ سابق

۶۱۔ صحیح بخاری، کتاب الوضوء، باب اذا شرب الکلب فی اناء احدکم

فلیغسله سبعا، حدیث نمبر ۱۷۲

